



राज्यपाल सचिवालय, बिहार
(जन-सम्पर्क शाखा)
राजभवन, पटना-800022

ई-मेल-pr.rajbhavan@gmail.com
prrajbhavanbihar@gmail.com
मोबाईल-9431283596

प्रेस-विज्ञप्ति

महामहिम राज्यपाल ने राजभवन स्थित 'बुद्ध प्रतिमा' की अभ्यर्थना की

पटना, 18 मई 2019

महामहिम राज्यपाल श्री लाल जी टंडन ने आज 'बुद्ध पूर्णिमा' के सुअवसर पर राजभवन के समीप स्थित 'बुद्ध पार्क' में भगवान बुद्ध की प्रतिमा की पूजा-अर्चना की और उन्हें अपना नमन निवेदित किया। महामहिम राज्यपाल को बोधगया से आए भन्ते डॉ. वन्ना थारे एवं डॉ. आनंद थेरो ने भगवान बुद्ध की पूजा करायी। राज्यपाल श्री टंडन ने भगवान बुद्ध की पूजा-अभ्यर्थना करते हुए बिहारवासियों और देशवासियों के कल्याण और समृद्धि की मंगलकामना की तथा यह विश्वास व्यक्त किया कि भगवान बुद्ध की कृपा से बिहार सहित सम्पूर्ण देश तेजी से प्रगति-पथ पर अग्रसर होगा।

राज्यपाल ने पूजा के बाद मीडिया-कर्मियों से बातें करते हुए कहा कि आज सारे विश्व में भगवान बुद्ध के अनुयायी रहते हैं। उन्होंने कहा कि भगवान बुद्ध के सत्य, अहिंसा, प्रेम और करुणा के संदेश समस्त मनष्यता के लिए प्रेरणादायी हैं। राज्यपाल ने कहा कि भगवान बुद्ध ने न केवल मनुष्य, बल्कि समस्त जीवों के प्रति करुणा और प्रेम रखने का संदेश दिया। उन्होंने पेड़-पौधे, नदी-झरने -समस्त प्राकृतिक उपादानों के प्रति निकटता का भाव रखते हुए पर्यावरण-संतुलन और आत्म-शुद्धि का भी संदेश दिया। राज्यपाल ने कहा कि भगवान भगवान बुद्ध के जीवन-दर्शन से हमें प्रेम, बंधुत्व, त्याग, विनम्रता, सहजता, सदाशयता और मनोविकारों की परिशुद्धि की सत्प्रेरणा मिलती है। उन्होंने कहा है कि सामाजिक समता, दया, करुणा, सद्भावना, अनुभव और बुद्धि पर आधारित ज्ञान, मृदुवचन, अहिंसा और सच्चरित्रता आदि भगवान बुद्ध के संदेशों के मूल प्रेरणादायी तत्व हैं, जिनका अनुसरण मानवता के लिए परम हितकारी है।

राज्यपाल ने कहा कि विश्व की समस्त समस्याओं का समाधान बुद्ध के जीवन-दर्शन में उपलब्ध है। उन्होंने कहा कि 'वैशाखी पूर्णिमा' के दिन ही भगवान बुद्ध का जन्म हुआ था, उन्हें सम्यक् ज्ञान (सम्बोधि) की प्राप्ति हुई थी तथा अन्ततः वे 'महापरिनिर्वाण' (समाधि) भी प्राप्त करने में सफल रहे थे। भगवान बुद्ध को एक ही दिन प्राप्त इन तीन दिव्य उपलब्धियों के उपलक्ष्य में 'बुद्ध पूर्णिमा' आयोजित की जाती है। राज्यपाल ने इस अवसर पर उपलब्ध सभी गणमान्य जन और नागरिकों को बधाई दी। आयोजन में संयुक्त सचिव श्री विजय कुमार सहित राज्यपाल सचिवालय के सभी वरीय अधिकारी एवं कर्मचारीगण भी उपस्थित थे।

.....